

॥ दृग्दृश्यविवेकः ॥

॥ dr̥gdr̥śyavivekaḥ ॥

रूपं दृश्यं लोचनं दृक् तद्दृश्यं दृक्तु मानसम् ।

दृश्या धीवृत्तयस्साक्षी दृगेव न तु दृश्यते ॥ १ ॥

rūpaṁ dr̥śyaṁ locanaṁ dr̥k taddr̥śyaṁ dr̥ktu mānasam ।
dr̥śyā dhīvṛttayassākṣī dr̥geva na tu dr̥śyate ॥ 1 ॥

नीलपीतस्थूलसूक्ष्मह्रस्वदीर्घादिभेदतः ।

नानाविधानि रूपाणि पश्येल्लोचनमेकधा ॥ २ ॥

nīlapītasthūlasūkṣmahrasvadīrghādibhedataḥ ।
nānāvidhāni rūpāṇi paśyellocanamekadhā ॥ 2 ॥

आन्ध्यमान्द्यपटुत्वेषु नेत्रधर्मेषु चैकधा ।

संकल्पयेन्मनः श्रोत्रत्वगादौ योज्यतामिदम् ॥ ३ ॥

āndhyamāndyapaṭutveṣu netradharmeṣu caikadhā ।
saṅkalpayenmanaḥ śrotratvagādau yojyatāmidam ॥ 3 ॥

कामः संकल्पसंदेहौ श्रद्धाऽश्रद्धे धृतीतरे ।

हीर्धीर्भीरित्येवमादीन् भासयत्येकधा चितिः ॥ ४ ॥

kāmaḥ saṅkalpasandehau śraddhā'śraddhe dhṛtītare ।
hīrdhīrbhīrityevamādīn bhāsayatyekadhā citiḥ ॥ 4 ॥

नोदेति नास्तमेत्येषा न वृद्धिं याति न क्षयम् ।

स्वयं विभात्यथानन्यानि भासयेत् साधनं विना ॥ ५ ॥

nodeti nāstametyeṣā na vṛddhiṁ yāti na kṣayam ।
svayaṁ vibhātyathānanyāni bhāsayet sādhanam vinā ॥ 5 ॥

चिद्छायावेशतो बुद्धौ भानं धीस्तु द्विधा स्थिता ।

एकाहंकृतिरन्या स्यादन्तःकरणरूपिणी ॥ ६ ॥

cidchāyāveśato buddhau bhānaṁ dhīstu dvidhā sthitā ।
ekāhaṅkṛtiranyā syādantaḥkaraṇarūpiṇī ॥ 6 ॥

छायाहंकारयोरैक्यं तप्तायःपिण्डवन्मतम् ।

तदहंकारतादात्म्याद्देहश्चेतनतामगात् ॥ ७ ॥

chāyāhaṅkārayoraikyam taptāyaḥpiṇḍavanmatam ।
tadahaṅkāratādātmyāddehaścetanatāmagāt ॥ 7 ॥

अहंकारस्य तादात्म्यं चिच्छायादेहसाक्षिभिः ।

सहजं कर्मजं भ्रान्तिजन्यञ्च त्रिविधं क्रमात् ॥ ८ ॥

ahaṅkārasya tādātmyam cicchāyādehasākṣibhiḥ ।
sahajam karmajam bhrāntijanyañca trividham kramāt ॥ 8 ॥

सम्बन्धिनोस्सतोर्नास्ति निवृत्तिसहजस्य तु ।

कर्मक्षयात् प्रबोधाच्च निवर्तेते क्रमादुभे ॥ ९ ॥

sambandhinossatornāsti nibṛttisahajasya tu ।
karmakṣayāt prabodhācca nivartete kramādubhe ॥ 9 ॥

अहंकारलये सुप्तौ भवेद्देहोऽप्यचेतनः ।

अहंकारविकासद्धः स्वप्नः सर्वस्तु जागरः ॥ १० ॥

ahaṅkāralaye suptau bhaveddeho'pyacetanaḥ ।
ahaṅkāravikāsaraddhaḥ svapnaḥ sarvastu jāgaraḥ ॥ 10 ॥

अन्तःकरणवृत्तिश्च चित्तिच्छायैक्यमागता ।

वासनाः कल्पयेत् स्वप्ने बोधेऽक्षैर्विषयान् बहिः ॥ ११ ॥

antaḥkaraṇavṛttiśca citicchāyaikyamāgatā ।
vāsanāḥ kalpayet svapne bodhe'kṣairviṣayān bahiḥ ॥ 11 ॥

मनोऽहंकृत्युपादानं लिङ्गमेकं जडात्मकम् ।

अवस्थात्रयमन्वेति जायते म्रियते तथा ॥ १२ ॥

mano'haṅkṛtyupādānaṁ liṅgamekaṁ jaḍātmakam ।
avasthātrayamanveti jāyate mriyate tathā ॥ 12 ॥

शक्तिद्वयं हि मायाया विक्षेपावृतिरूपकम् ।

विक्षेपशक्तिर्लिङ्गादिब्रह्माण्डान्तं जगत् सृजेत् ॥ १३ ॥

śaktidvayaṁ hi māyāya vikṣepāvṛtirūpakam ।
vikṣepaśaktirliṅgādibrahmaṇḍāntaṁ jagat sṛjet ॥ 13 ॥

सृष्टिर्नाम ब्रह्मरूपे सच्चिदानन्दवस्तुनि ।

अब्धौ फेनादिवत् सर्वनामरूपप्रसारणा ॥ १४ ॥

srṣṭirṇāma brahmarūpe saccidānandavastuni ।
abdhou phenādivat sarvanāmarūpaprasāraṇā ॥ 14 ॥

अन्तर्दृग्दृश्ययोर्भेदं बहिश्च ब्रह्मसर्गयोः ।

आवृणोत्यपरा शक्तिः सा संसारस्य कारणम् ॥ १५ ॥

antardṛgdr̥śyayorbhedaṁ bahiṣca brahmasargayoḥ ।
āvṛṇotyaparā śaktiḥ sā saṁsārasya kāraṇam ॥ 15 ॥

साक्षिणः पुरतो भाति लिङ्गं देहेन संयुतम् ।

चित्तिच्छायासमावेशाज्जीवः स्याद्व्यावहारिकः ॥ १६ ॥

sākṣiṇaḥ purato bhāti liṅgaṁ dehena saṁyutam ।
citicchāyāsamāveśājīvaḥ syādvvyāvahārikaḥ ॥ 16 ॥

अस्य जीवत्वमारोपात् साक्षिण्यप्यवभासते ।

आवृतौ तु विनष्टायां भेदे भातेऽपयाति तत् ॥ १७ ॥

asya jīvatvamāropāt sākṣiṇyapyavabhāsate ।
āvṛtau tu vinaṣṭāyāṃ bhede bhāte'payāti tat ॥ 17 ॥

तथा सर्गब्रह्मणोश्च भेदमावृत्य तिष्ठति ।

या शक्तिस्तद्वशाद्ब्रह्म विकृतत्वेन भासते ॥ १८ ॥

tathā sargabrahmaṇoośca bhedamāvṛtya tiṣṭhati ।
yā śaktistadvaśādbrahma vikṛtatvena bhāsate ॥ 18 ॥

अत्राप्यावृतिनाशेन विभाति ब्रह्मसर्गयोः ।

भेदस्तयोर्विकारः स्यात् सर्गे न ब्रह्मणि क्वचित् ॥ १९ ॥

atrāpyāvṛtināśena vibhāti brahmasargayoḥ ।
bhedastayorvikāraḥ syāt sarge na brahmaṇi kvacit ॥ 19 ॥

अस्ति भाति प्रियं रूपं नाम चेत्यंशपञ्चकम् ।

आद्यत्रयं ब्रह्मरूपं जगत्रूपं ततो द्वयम् ॥ २० ॥

asti bhāti priyaṃ rūpaṃ nāma cetyaṃśapañcakam ।
ādyatrayaṃ brahmarūpaṃ jagatrūpaṃ tato dvayam ॥ 20 ॥

खवाय्वग्निजलोर्वीषु देवतिर्यङ्गरादिषु ।

अभिन्नाः सच्चिदानन्दाः भिद्येते रुपनामनी ॥ २१ ॥

khavāyvagnijalorvīṣu devatiryāṅgarādiṣu ।
abhinnāḥ saccidānandāḥ bhidyete rupanāmanī ॥ 21 ॥

उपेक्ष्य नामरूपे द्वे सच्चिदानन्दतत्परः ।

समाधिं सर्वदा कुर्याद् हृदये वाऽथवा बहिः ॥२२॥

upekṣya nāmarūpe dve saccidānandatatparaḥ ।
samādhim sarvadā kuryād hṛdaye vā'thavā bahiḥ ॥22॥

सविकल्पो निर्विकल्पः समाधिर्द्विविधो हृदि ।

दृश्यशब्दानुवेधेन सविकल्पः पुनर्द्विधा ॥ २३ ॥

savikalpo nirvikalpaḥ samādhirdvividho hṛdi ।
dṛśyaśabdānuvedhena savikalpaḥ punardvidhā ॥ 23 ॥

कामाद्याश्चित्तगा दृश्यास्तत्साक्षित्वेन चेतनम् ।

ध्यायेद्दृश्यानुविद्धोऽयं समाधिः सविकल्पकः ॥ २४ ॥

kāmādyāścittagā dṛśyāstatsākṣitvena cetanam ।
dhyāyeddr̥śyānuviddho'yaṁ samāधिḥ savikalpakaḥ ॥ 24 ॥

असङ्गः सच्चिदानन्दः स्वप्रभो द्वैतवर्जितः ।

अस्मीति शब्दविद्धोऽयं समाधिः सविकल्पकः ॥ २५ ॥

asaṅgaḥ saccidānandaḥ svaprabho dvaitavarjitaḥ ।
asmīti śabdavidddho'yaṁ samādhiḥ savikalpakaḥ ॥ 25 ॥

स्वानुभूतिरसावेशाद्दृश्यशब्दावुपेक्ष्य तु ।

निर्विकल्पः समाधिः स्यान्निवातस्थितदीपवत् ॥ २६ ॥

svānubhūtirasāveśāddṛśyaśabdāvupekṣya tu ।
nirvikalpaḥ samādhiḥ syānnivāstasthitadīpavat ॥ 26 ॥

हृदीव बाह्यदेशेऽपि यस्मिन् कस्मिंश्च वस्तुनि ।

समाधिराद्यः सन्मात्रान्नामरूपपृथक्कृतिः ॥ २७ ॥

hṛdīva bāhyadeśe'pi yasmin kasmimśca vastuni ।
samādhirādyāḥ sanmātrānnāmarūpapṛthakkṛtiḥ ॥ 27 ॥

अखण्डैकरसं वस्तु सच्चिदानन्दलक्षणम् ।

इत्यविच्छन्नचिन्तेयं समाधिर्मध्यमो भवेत् ॥ २८ ॥

akhaṇḍaīkarasaṁ vastu saccidānandalakṣaṇam ।
ityavicchannacinteyam samādhirmadhyamo bhavet ॥ 28 ॥

स्तब्धीभावो रसास्वादात्तृतीयः पूर्ववन्मतः ।

एतैः समाधिभिः षड्भिनयेत् कालं निरन्तरम् ॥२९॥

stabdhībhāvo rasāsvādātṛtīyaḥ pūrvavanmataḥ ।
etaiḥ samādhibhiḥ ṣaḍbhirnayet kālaṁ nirantaram ॥29॥

देहाभिमाने गलिते विज्ञाते परमात्मनि ।

यत्र यत्र मनो याति तत्र तत्र समाधयः ॥ ३० ॥

dehābhimāne galite vijñāte paramātmāni ।
yatra yatra mano yāti tatra tatra samādhayaḥ ॥ 30 ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥ ३१ ॥

bhidyate hṛdayagrānthischidyante sarvasaṁśayāḥ ।
kṣīyante cāsya karmāṇi tasmin dṛṣṭe parāvare ॥ 31 ॥

अवच्छिन्नश्चिदाभासस्तृतीयः स्वप्नकल्पितः ।

विज्ञेयस्त्रिविधो जीवस्तत्राद्यः पारमार्थिकः ॥ ३२ ॥

avacchinnaścidābhāsastrītiyaḥ svapnakalpitaḥ ।
vijñeyastrividho jīvastatrādyāḥ pāramārthikaḥ ॥ 32 ॥

अवच्छेदः कल्पितः स्यादवच्छेद्यं तु वास्तवम् ।

तस्मिन् जीवत्वमारोपाद्ब्रह्मत्वं तु स्वभावतः ॥ ३३ ॥

avacchedaḥ kalpitaḥ syādavacchedyam tu vāstavam ।
tasmin jīvatvamāropādbrahmatvaṁ tu svabhāvataḥ ॥ 33 ॥

अवच्छिन्नस्य जीवस्य पूर्णेन ब्रह्मणैकताम् ।

तत्त्वमस्यादिवाक्यानि जगुर्नेतरजीवयोः ॥ ३४ ॥

avacchinasya jīvasya pūrṇena brahmaṇaikatām ।
tattvamasyādivākyaṇi jagurnetarajīvayoḥ ॥ 34 ॥

ब्रह्मण्यवस्थिता माया विक्सेपावृतिरूपिणी ।

आवृत्याखण्डतां तस्मिन् जगज्जीवौ प्रकल्पयेत् ॥ ३५ ॥

brahmaṇyavasthitā māyā vikṣepāvṛtirūpiṇī ।
āvṛtyākhaṇḍatām tasmin jagajjīvau prakalpayet ॥ 35 ॥

जीवो धीस्थश्चिदाभासो भवेद्भोक्ता हि कर्मकृत् ।

भोग्यरूपमिदं सर्वं जगत् स्याद्भूतभौतिकं ॥ ३६ ॥

jīvo dhīsthaścidābhāso bhavedbhoktā hi karmakṛt ।
bhogyarūpamidaṁ sarvaṁ jagat syādbhūtabhautikaṁ ॥ 36 ॥

अनादिकालमारभ्य मोक्षात् पूर्वमिदं द्वयम् ।

व्यवहारे स्थितं तस्मादुभयं व्यावहारिकम् ॥ ३७ ॥

anādikālamārabhya mokṣāt pūrvamidaṁ dvayam ।
vyavahāre sthitaṁ tasmādubhayaṁ vyāvahārikam ॥ 37 ॥

चिदाभासस्थिता निद्रा विक्लेषावृतिरूपिणी ।

आवृत्य जीवजगतो पूर्वे नूत्ने तु कल्पयेत् ॥ ३८ ॥

cidābhāsasthitā nidrā vikṣepāvṛtirūpiṇī ।
āvṛtya jivajagato pūrve nūtnē tu kalpayet ॥ 38 ॥

प्रतीतिकाल एवैते स्थितत्वात् प्रातिभासिके ।

न हि स्वप्नप्रबुद्धस्य पुनः स्वप्ने स्थितिस्तयोः ॥ ३९ ॥

pratitikāla evaite sthitatvāt prātibhāsike ।
na hi svapnaprabuddhasya punaḥ svapne sthitistayoḥ ॥ 39 ॥

प्रातिभासिकजीवो यस्तज्जगत् प्रातिभासिकम् ।

वास्तवं मन्यतेऽन्यस्तु मिथ्येति व्यावहारिकः ॥ ४० ॥

prātibhāsikajīvo yastajjagat prātibhāsikam ।
vāstavaṁ manyate'nyastu mithyēti vyāvahārikaḥ ॥ 40 ॥

व्यावहारिकजीवो यस्तज्जगद् व्यावहारिकम् ।

सत्यं प्रत्येति मिथ्येति मन्यते पारमार्थिकः ॥४१ ॥

vyāvahārikajīvo yastajjagad vyāvahārikam ।
satyaṁ pratyeti mithyeti manyate pāramārthikaḥ ॥41 ॥

पारमार्थिकजीवस्तु ब्रह्मैक्यं पारमार्थिकम् ।

प्रत्येति वीक्षते नान्यद्वीक्षते त्वनृतात्मना ॥ ४२ ॥

pāramārthikajīvastu brahmaikyaṁ pāramārthikam ।
pratyeti vīkṣate nānyadvīkṣate tvaṅṛtātmanā ॥ 42 ॥

मधुर्यद्रवशैत्यानि नीरधर्मास्तरङ्गके ।

अनुगम्याथ तन्निष्ठे फेनेऽप्यनुगता यथा ॥ ४३ ॥

साक्षिस्थाः सच्चिदानन्दाः सम्बन्धाद्वावहारिके ।

तद्द्वारेणानुगच्छन्ति तथैव प्रातिभासिके ॥ ४४ ॥

madhuryadravaśaityāni nīradharmāstaraṅgake ।
anugamyātha tanniṣṭhe phene'pyanugatā yathā ॥ 43 ॥
sākṣisthāḥ saccidānandāḥ sambandhādvāvahārike ।
taddvāreṇānugacchanti tathaiva prātibhāsike ॥ 44 ॥

लये फेनस्य तद्धर्मा द्रवाद्याः स्युस्तरङ्गके ।

तस्यापि विलये नीरे तिष्ठन्त्येते यथा पुरा ॥ ४५ ॥

laye phenasya taddharmā dravādyāḥ syustaraṅgake ।
tasyāpi vilaye nīre tiṣṭhantyyete yathā purā ॥ 45 ॥

प्रातिभासिकजीवस्य लये स्युर्व्यावहारिके ।

तल्लये सच्चिदानन्दाः पर्यवस्यन्ति साक्षिणि ॥ ४६ ॥

prātibhāsikajīvasya laye syurvyāvahārike ।

tallaye saccidānandāḥ paryavasyanti sākṣiṇi ॥ 46 ॥